

PAGGEPO I

1 Nun tagibu a paggepo ay yinadi nun Makedepat i putâk i pati langot na. 2 Ante onid i putâk i ta am pa nayedi. Dinumumos di de disapo nun libtong a oorat. Tinumipong un Spiritu nun Makedepat de libtong a oorat.

3 Gepaayin un Makedepat, "Magkaduman ni tallang!" kanya te matallang di. 4 Pagkita na a matallang ay piyun non. Pinagkeblagen na un dumos patun tallang. Pinangalan na nunde tallang ay 'aado'. 5 Pinangalan na nunde demos ay 'abi'. Te duman a aado. Te duman a abi. Natapos dila un ona a aado.

6 Gepaayin un Makedepat, "Magkaduman ni longaw de gitna ni oorat ta kekeblag ni longaw un oorat de sidong patun oorat de ditas." 7 kanya yinadi nun Makedepat i longaw ta kineblag na i oorat de sidong ni longaw pati i oorat de ditas ni longaw. Maginon dila i nayedi na. 8 Pinangalan nun Makedepat nunde longaw ay 'langot'. Te duman a aado. Te duman a abi. Natapos dila un kaaduwa a aado.

9 Gepaayin un Makedepat, "Magkaduman ni oorat a hanga de sidong ni longaw de isin a logal ta tumanga un putâk a mamala." Maginon dila i nayedi na. 10 Pinangalan

nun Makedepat de getanga a mamala ay 'putâk'.
Pinangalan na de oorâ a natipun ay 'aatab'.
Pagkita nun Makedepat ay piyun non. 11
Gepaayin un Makedepat, "Magkaduman ni naatanga
de putâk a bokodbokod a keo pati demo pati
lanut, misan demo pati lanut a te duman a
napaamangan, misan keo a napaamangan a nappa-
abut de kapadipadi dè" Maginon dila i nayedi na.
12 Napatanga di i bokodbokod a keo pati demo
pati lanut, misan demo pati lanut a napaamangan
misan keo a napaamangan a nappa-abut de
kapadipadi dè. Pagkita nun Makedepat ay piyun
non. Te duman a aado. Te duman a abi.
Natapos dila un katilowon a aado.

14 Gepaayin un Makedepat, "Magkaduman ni
kekita a salong idè de langot tangani tande-an
nunde aado pati abi. Tatande-an nun salong
ide i bokodbokod a aado, pati bokodbokod a
bulan pati bokodbokod a ta-on 15 pati tangani
te salong idè de langot a matallang de putâk
i." Maginon dila i nayedi na. 16 Yinadi
nun Makedepat un aduwa a hanga a salong.
Yinadi na i hanga a salong tangani te
kapangyedihan a gekatallang de isin a maghapun.
Yinadi na un untik a salong tangani te
kapangyedihan a gepatallang be abi. Yinadi
na pala un butataala idè.

17 Pino-oy idè nun Makedepat de langot a gekatallang de putâk i ta 18 te kapangyedihan de aado pati abi ta pinagkeblagen un madumos pati matallang. Pagkita nun Madedepat ay biyun non. 19 Te duman a aado. Te duman a abi. Natapos dila un ka-apat a aado.

20 Gepaayin un Makedepat, "Magkaduman ni kalogbuuwen idè ni hayup de oorat. Magkaduman ni hayup idè a nelipad de ditas ni putâk a sorok ni langot." 21 kanya yinadi nun Makedepat un hanga-in a hayup ni aatab patun peesan a ge-ewes a hayup a gekalogbuuwen de oorat a nappa-abut de kapadipadi dè. Yinadi na pala un hayup a te ilad a nappa-abut de kapadipadi dè. Pagkita na ay piyun non. 22 Pasalig idè nun Makedepat ta gepaayin i-eya, "Manganak kamo ni makmok tangani mapinu un aatab. Manganak un hayup a te ilad de putâk ni makmok." Te duman a aado. Te duman a abi. Natapos dila un kalima a aado.

24 Gepaayin un Makedepat, "Magkaduman ni hayup a gepinag-innawa a nappa-abut nunde kapadipadi dè. Misan magkaduman ni hayup a ma-aamo patun hayup a gedeeyag patun hayup a ma-ilap a nappa-abut de kapadipadi dè."